



राज्यपाल सचिवालय, बिहार
(जन-सम्पर्क शाखा)
राजभवन, पटना—800022

प्रेस-विज्ञप्ति

संख्या—09/2024

राजभवन में मणिपुर, मेघालय एवं त्रिपुरा दिवस का आयोजन किया गया

पटना, 21 जनवरी, 2024 :— माननीय राज्यपाल श्री राजेन्द्र विश्वनाथ आर्लेकर ने राजभवन, बिहार के दरबार हॉल में 'एक भारत, श्रेष्ठ भारत' के तहत आयोजित मणिपुर, मेघालय एवं त्रिपुरा के स्थापना दिवस कार्यक्रम को संबोधित करते हुए कहा कि भारत के सभी राज्यों में अन्य प्रदेशों के लोग रहते हैं। हम एक—दूसरे के साथ अपने विचारों और संस्कृति से जुड़े हुए हैं, अतः करण से हम एक हैं।

उन्होंने कहा कि बिहार ज्ञान की भूमि है और यहाँ की सांस्कृतिक एवं ऐतिहासिक विरासत अत्यन्त समृद्ध है। इसी प्रकार देश के अन्य सभी राज्यों की भी अपनी—अपनी विशेषताएँ हैं, परन्तु सब की पहचान भारत की विशेषता के रूप में है। हमारी भाषा, वेश—भूषा, रहन—सहन, खान—पान इत्यादि भले ही भिन्न हैं, लेकिन सांस्कृतिक और भावनात्मक रूप से हम सभी एक हैं और हमारा देश एक है। हमारी एकता का विचार हमारे हृदय में है। पूरा भारत एक है और हमें इस एकता को बनाए रखने की आवश्यकता है। एकता के सूत्र के कारण ही भारत के किसी एक राज्य के लोगों को तकलीफ होने अथवा उनपर विपत्ति आने पर दूसरे दूरस्थ राज्यों के लोगों को पीड़ा होती है।

राज्यपाल ने विद्यालयों में विद्यार्थियों द्वारा अपने देश के संबंध में प्रतिज्ञा (Pledge) लेने की चर्चा करते हुए कहा कि हम सभी भारतमाता की संतान हैं और यही हमारी एकता का सूत्र है जिसे सुदृढ़ बनाने की जरूरत है। एकता के कारण ही भारत श्रेष्ठ है।

राज्यपाल ने इस अवसर पर भारतमाता के चित्र पर माल्यार्पण किया।

इस अवसर पर विभिन्न विश्वविद्यालयों के कुलपतिगण, राज्यपाल के प्रधान सचिव श्री रॉबर्ट एल० चौंथू बिहार में रहकर पढ़ाई करनेवाले मणिपुर, मेघालय एवं त्रिपुरा के छात्र—छात्राएँ तथा राज्यपाल सचिवालय के पदाधिकारीगण एवं कर्मीगण उपस्थित थे।